

WesternGeco:

Halda seg frammat at loysa basaltknút

Við nýggjastu tøkni ber betur til at siggja niður gjøgnum basaltið og bjóðar WesternGeco, sum gjørdi fyrstu seismisku kanningarnar undan 1. útbjóðing, seg fram til at loysa basaltknútin. Nú er so eftir at okkurt felag setir borin í basaltið

OLJURÁÐSTEVNA
Jan Müller

Millum mongu útlendsku luttakarar á oljuráðstevnunum í Norðurlandahúsinum vóru umboð fyri fleiri al-tjóðan seismikkfeløg, teirra millum tveir gamlir kenningar frá føroysku landgrunninum, nevnliga Western og Geco Prakla. Hesi feløgini eru í dag eitt felag men arbeiddu hvør í sínum lag, tá farið av álvara varð undir at skjóta seismikk á landgrunninum undan 1. útbjóðing. Western stóð fyri tí stóra seismiska kanningarprojektinum miðskeiðis í 90-unum,



Phil Scheerer, marknaðarstjóri hjá seismikkfelagnum WesternGeco: - Okkara royndir við at brúka lágfrekvens í seismikkinum ger tað møguligt at siggja betri gjøgnum basaltið

Mynd Jan Müller

sum hevði til endamálið at rudda slóð fyrri tí fyrstu útbjóðingini.

Hesaferð hevði eitt av WesternGeco umboðunum framløgu á ráðstevnunum og varð eisini eitt stórt seismiskt kort av føroysku undirgrundini lagt á gólv við í Norðurlandahúsinum. Tað

eru nýggjastu tulkningarnar av einum parti av landgrunninum, har tað m.a. ber til at siggja botnin á basaltinum og somuleiðis strukturar í fláunum undir basaltinum.

Phil Scheerer, sum stendur fyri marknaðarføringini av seismiskum vørum hjá

WesternGeco sigur, at ráðstevnan visti, at stóru áhugi er fyri føroyska landgrunninum og er tað eisini í tráð við meetingarnar hjá WesternGeco.

– Vit hava gjørt nógv arbeiði fyri oljufeløgini her og hóast fyra brunnar eru boraðir, og teir fyrri tað mesta hava verið turrr, so finst kortini ein framtíð á landgrunninum. Vit vóna sjálvandi at fáa nýggjar uppgávur frá oljufeløgnum, men vit hava so eisini nakað at bjóða av seismikki sigur Phil Scheerer, sum leggur dent á, at tað hevur borið til at siggja betri gjøgnum basaltið við lágfrekvensum. Felagið hevur so eisini gjørt uppskot til serstakar kanningar á havbotninum, sum eisini kunnu vera við til at svara týðandi spurningum.

Hjá WesternGeco halda tey, at verður hildið fram við miðvísium kanningum, so kann Føroyar sum landganga eini spennandi framtíð á mót. – Vit vóna, at stór oljufund verða gjørd og vilja so bjóða okkum fram til at vera partur av hesi framtíð við okkara virksemini. Her verður so sanniliga nógv at gera, um oljufeløgini ynskja tað.

Phil Scheerer heldur fyri, at nú brunnar bara eru boraðir í einum avmarkaðum øki við nærum teimum somu arbeiðsskráunum og playmodellunum, so fara oljufeløgini, tá tey seinni fara at bora gjøgnum basaltið at mæta nýggjum og spennandi avbjóðingum. Fyrr ella seinni fer onkur at bora gjøgnum basaltið og finna fram til, hvat er undir har.

Vilja skerja Oljufyrising meira

SKERJINGAR
Jan Müller

Figgjarnevndin ætlar at skerja játtan til Oljufyrisingina við eini millión. Keldur blaðið hevur tósað við halda tað vera sera løgið, at Figgjarnevndin kemur við slíkum uppskoti, stutt eftir at Oljufyrisingin er niðurlagt og eftir at landsstýrismaðurin í oljumálum staðiliga hevur vist á, at oljufyrisingin fer ikki at vera lægri raðfest, men at man fer at brúka nógv orku uppá at fáa al-tjóða oljufeløg at vísa eini komandi rundu ans. Nú skilt, at Figgjarnevndin hevur tikið avgerð um at skerja Oljufyrisingina við eini risaupphædd, uttan so mikið sum at tosa við hvørki landsstýrismann og stjóra á Oljufyrising um avleiðingarnar av hesum.

Bjarni Djurholm, landsstýrismaður sigur, at hann sá ikki tølina frá Figgjarnevndini, fyrr enn øll onnur sóu tey. Tvs. at hann var ikki kunnaður um, hvat nevndin fekk við. – Tá eg sá tølina gjørdi eg viðmerkingar til tey og gjørdi greitt, at tað ber ikki til, at Oljufyrisingin verður so nógv skorin. Eg bað tí sum eitt minimum um at fáa eina hálva millión oman á aftur. Sakliga sæð kann man siga, at tað eiga tey at klára seg við, tí tey hava uppgávur, sum kanska fáa minni raðfesting, nú meðan uppgávur sum hava við 2. Útbjóðing at gera, hava somu raðfesting sum frammanundan.

– Men hvat nú um tað kortini fer at mangla í? – Eg havi sagt, at tað er í bestu sannføring, at uppskotið fór úr landsstýrinum á sinni. Eg skal gera, hvat eg kann fyri at

rætta meg eftir lögtingsins vilja, men er tað so, at tað er ikki nokk, so tilskili eg mær rætt at venda mær aftur til landsstýrismannin í figgjarmálum við tí fyrri eyga at venda sær til lögtingið.

– Undrar tað teg ikki, at tín partamaður í Figgjarnevndini, sum sjálvur hevur lagt stóran dent á oljuilgongdina í undanfarna landsstýri nú uttan at tosa við hvørki teg ella leiðslu á Oljufyrising strikar eina millión av hesum øki við einum pennastroki?

– Eg haldi ikki, at tað er serliga umhugsjó. Eg má bara staðfesta, at Figgjarnevndin hevur gjørt nakrar upprioriteringar á iløguokinum. Og fyri at gera tað útreiðsluneutralt, so hevur man klist av ymsa staðni. Men eg hevði hildið tað verið rætt, at skuldu sparringar verið framdar, so átti tað at verið landsstýrismaðurin á okinum, sum kom við uppskotið og ikki Figgjarnevndin. – Hóast alt má eg halda, at vit í Vinnu- málaráðnum eru meira inni í rakstrarviðurski- funum hjá hvørjum stovni sær enn hvat Figgjarnevndin er.

Raðfestingarar á iløgu síðuni eru m.a. keikantur í Vági, kanning av tunli í Borðoyinni, vegastubbi til Rituvíkar, keikantur í Dimun osfr.



WesternGeco legði fram á gólv við í Norðurlandahúsinum sera áhugavert seismiskt kort av lovandandi strukturum í føroysku undirgrundini

Mynd Jan Müller



Partamenninir, Bjarni Djurholm og Anfinn Kallsberg, eru ikki samdur um játtanir til eitt nú Oljufyrising